

ብዓለ ቊስቋም

ወኩሉ ነገራ በሰላም ጥዕምት ብቃላ ወሠናይት በምግባራ ማርያም ታዕካ በምድር ወታዕካ በሰማይ



ንባባት: 2ቆሮ 8:1-16፥ 2ዮሐ 1:9-ፍ፥ ግ.ሐ. 1:12-15፥ ማቴ 2:19-ፍ

ምስባክ: 1. ሥፍኒ ረከበት ላቲ ቤት፥ ወማዕነቕኒ ኅበ ታነብር እንሊሃ፥ ምሥዋዒከ እግዚአ እግዚአ ኃያላን መዝ. 84:3።

2. ርኢክዎ ለኃጥእ ዐብየ ወተላልዕለ ከመ ዐርዘ ሊባኖስ ውሶበ እገብእ ኅግእክዎ፥ ኅሥሥኩ ወኢረከብኩ መካኖ መዝ. 37:35-36.

ብዓለ ቊስቋም ኣብ ፮ ኅዳር ንዝክሮ እዚ ኸአ ነቲ ቅድስት ስድራ ካብ ምድረ እስራኤል ንግብጺ ካብቲ ጨካን ሄረዱስ ክሃድሙ ኢሎም ዝገበርዎ ስደት ብምዝክር እዩ። ቊስቋም ኣብ ግብጺ ዝርከብ እምባ እዩ፥ ቅድስት ስድራ ተሓቢአትሉ ዝነበረት ሎሚ ኣብኡ ዓቢ ገዳም ዝርከቦ ሓደ ካብቶም ቅዱሳት እምባታት ኮይኑ ብዙሓት ዝነግድዎ እዩ።

ብዓለ ቊስቋም ንፍሉይ ተዘክሮ ምድራዊ ሕይወትና ዘዘኻክር ስለ ዝኾነ ንነፍሲ ወከፍና ዘመሓላልፎ መልእኽቲ ኣልአ። “እስመ ፈላሲ ኣነ ውስተ ምድር” ዝብል ዘኪርና ንሕይወትና ከመሎኹ እናበልና ክንርኢ እዎ ኣብ መገዲ ኣምላኽ ክንምለስ ዘዘኻክር እዩ። ሰብ ጉዕዞ ሕይወቱ ክርኢ እንተ ዘይክኣለ ኣብ ዘይተደለ ብቐሊል ከላግስ ስለ ዝኸእል ሕይወትካ ምርኣይ ንቅድስና ይመልሰና ስለዚ ብዓልና ንቅድስና ዝጽውዕ ፍሉይ ብዓል እዩ።

ማቴዎስ ወንጌላዊ ምኽንያት ስደት ቅድስት ስድራ ክነግር እንከሎ ሄረዱስ ልደት ኢየሱስ ካብ ሰብኣ ሰገል ምስ ሰምዐ ንስልጣኑ ዝወዳደሮ ንጉሥ ከም ዝተወልደ ስለ ዝፈለጠ ክቐትሎ ኢሉ ንብዙሓት ሕጻናት ብምቕታል ዝተዓወተ ዝመሰሎ እንተ ኾነ እቲ ሕፃን ብመልእኽ ንዮሴፍ ምስ ተነግሮ ከም ዝሃደመ እዎ ናብ ግብጺ ከምዝተሰደ ክሳብ ሞት ሄረዱስ ኣብኡ ጸኒሖም ከም ዝተመልሱ ይነግረና።

ፍቕሪ ኣምላኽ ዘይብሉ ልቢ ኩሉ ጊዜ ኣብ ጭካኔ ኣብ ፍርሕን ምጥርጣርን ዝዘንበለ እዩ። ሄረዱስ ልደት መድኃኒ ከምቶም ሕያዎት ጓሶት፥ ሰብኣ ሰገል ምስ ሰምዑ ዝተሓጎሱ እዎ ምስ ህያባቶም ክበጽሕዎ ዝኸዱ ክገብር ዝነበሮ ኣብ ቅትለቱ እዩ ወፊሩ። ሄረዱስ ነዚ ዝገበረ ብብዙሕ ምኽንያት እዩ፡

- ኣብ ርእሱ ጥራሕ ይኣምን ስለ ዝነበረ። ኣብ ግዝኣት ፍልስጢኣም ብዘይካኡ ካልእ ንጉሥ ክህሉ ከምዘይክእል ስለ ዝአመነ ንኢየሱስ ከም ንጉሥ ክቐበሎ ከቢድዎ። ሰብ ንቦታ ኣምላኽ ባዕሉ ምስ ሓዘ ልቡ ይሸፈን ሽዑ ንክፍኣተ ስራሕ ክገብር ሓንቲ ጸገም የብሉን። ሄረዱስ ነቲ ሰናይ ዜና መድኃኒ ክቐበሎ ከቢድዎ ስለዚ ኣብ ቅትለት ወፊሩ። ሓቅን ፍቕር ዘጉደሎ ሕይወት ዓመጽ ክፍጽም ኣይጽግሞን እዩ ምኽንያቱ ልቡ ታቦት ሰይጣን ኮይኑ ስለ ዘሎ።
- ንመልእኽቲ ኣምላኽ ክቐበል ስለ ዘይደለ። ሰብኣ ሰገል ልኡኻት ኣምላኽ ኮይኖም ኣብ ግዝኣቱ ወሪዱ ዘሎ ጸጋ ምስ ነገርዎ ክርኢ ክሰምዕ ኣይክኣለን። ነቲ ኣምላኽ ንዓለም ንምድኃን ዝሃቦ ጸጋ ክሰምዕ ልቡ ቀልቡ ክህብ ኣይደለን እዚ ኸአ ኣብ ዝገደደ ክፍኣት ከም ዝወፍር ገርዎ። ኣብ ቤትና ኣብ ዓድና ዘሎ ጸጋ ኣምላኽ ስኣን ምርኣይ ክንደይ በረኸትን ጸጋን ይሓልፈና። ክርስትያን ኣዛዊሩ ዝርኢ ክኸውን እንከሎ እዩ ዝዕወት።

- ፍጡር ምዃኑ ስለ ዝዘንግዐ። ሰብ ስልጣን ክእለት ኮታስ ኩሉ ኣብ ኢዱ ምስ ሓዘ ኣብ መለኮት ዝተቐየረ እዩ ዝመስሎ። መዋቲ ሓላፊ ምዃኑ ይዝንግዕ ሽዑ ዝኾነ ክፍአተ ግብሪ ክገብር ድሕር ኣይብልን። ሄረዱስ ብዝነበሮ ስልጣን ኣብ ቅድሚኡ ዝኾነ ሰብ ከም ዘይወዳደሮ ይኣምን ስለ ዝነበረ ንርእሱ መለኮት ገሩ ይሓሰብ ነሩ።

ስልጣን ከም ግብእ ንዘይተጠቐሙሉ ኣብ ዓመጽ ግፍዒ ብቐሊል ከም ዝወፍሩ ይገብሮም። ሄረዱስ ዝነበሮ ስልጣን ሰባት ምምራሕ ንጽጉማት ምሕጋዝ ብፍላይ ነቶም ብዝተፈላለዩ ዝግፍዑ ምርዳእ ምዃኑ ዘንጊዑ ኣብ ቅትለትን ዓመጽን ወፊሩ። እዚ እዩ ሎሚ ኩልና ክንሓስበሉ ዘሎና። በታ ዘላትና ዝንኣስት ስልጣን ኣብ ኣገልግሎት ኣምላኽን ሰብንዶ ወፊረ ኣሎኹ ክንብል ይግባእ። ንዘሎና ስልጣን ወይ ሓላፍነት ተጠቒምና ንሓቅን ፍትሕን ደው ክንብል እዩ ዝግብኣና። ብፍሉይ ኣብ ሓላፍነት ህዝብን ሃገርን ዝርከቢ ስልጣናም ንኣገልግሎት ምዃኑ ዘኪሮም ፍቕርን ሓልዮትን ከርእዩ ይግባእ። ስልጣን ዋንኡ ኣምላኽ እዩ ሰባት ልኡኻት ኢና። ዓለም ካብቲ ከቢድዋ ዘሎ ሰበ ስልጣን ገበርትን ሓደግትን ኮይናም ነቶም ከምሓድርዎ ሰላም ክሕልዉሉ ኮታስ ሰናይ መገዲ ከትሕዝዎ ዝተዋህቦም ሓላፍነት ዘንጊዮም ኣብ ርእሰ መላኽነት ተቐይሮም ሰብ ክቕተል ክስደት እንርእዮ ዘሎና ናይ ዘመና ዝኸበደ ግፍዒ እዩ። ብዙሓት መራሕቲ ሃገራት መንፈስ ሄሮዱስ መሊኽዎም ንህዝቦም ዘዋርዱ ዘሳድዱን ዝቐትሉን ኮይናም ዓለምና ናይ ብኽያትን ስደትን ውርደትን ኮይና ኣላ።

ኣብ ኣምላኽ ዝተመልሰ ልቢ ጥራሕ እዩ ክፉእን ጽቡቕን ክመሚ ዝኽእል። ኣብ ሓላፍነት ዘለዉ ይኹኑ ዘየለዉ ኣብ እምላኽ ክምለሱ ይግባእ። ኣብ ዝህ ኮፍ ኢልካ ንስበ ስልጣን ጥራሕ ምሕማይን ምፍራድን እውን ሰላም ኣየምጽኣልናን እዩ። ንሓቂ ደው ክንብል ፍትሕን ሓቅን ክነግስ ናይ ኩልና ተሳትፎ የድሊ።

ኣምላኽ ኩሉ ጊዜ ምስ ሓለወና እዩ። ማቴዎስ ከም ዝነግረና እግዚአብሔር መልእኹ ሰዲዱ ንዮሴፍ ብሕልገሚ ተራእዮ “ሄሮድስ ነዚ ሕፃን ኪቐትሎ ይደሊ ኣሎ እሞ ተንሥእ ነዚ ሕፃንን ነዲኡን ኒዝካ ናብ ግብጺ ህደም ክሳዕ ዝነግረካ ኸኣ ኣብኡ ጽናሕ” በሎ (ማቴ 2:13) ይብለና። ስደት ዝኸበደ ነገር እዩ። ሰብ ንስደት ዝኸይድ በቲ ዝገጠሞ ኣብ ዓዱን ወገኑን ክነብር ምስ ዘይክኣላ ዝኸውን እዩ። ሳዕቤን ስደት ኣብ ዓዲ ጓና ንበይንኻ ዝገብር ጓና ኮንካ ኣብ ምንባር የውርደካ ሳዕቤኑ ውርደት ምጥርጣር ፍርሒ የውርደልካ። ኩሉ ጊዜ ምዩቕ እናበልካ ትነብር ጸግዒ የብልካን። እዚ ኹሉ ንቅድስት ስድራ ንቤተልሔም ሓዲጎም ንግብጺ ክኸዱ ከለዉ ገጢምዎም።

ቅድስት ስድራ ዝሃደመት ሰብ ዝኾነ ወዲ ኣምላኽ ከይቅተል መደብ ድሕነት ከይኩለፍ ብሓጺሩ መደብ ኣምላኽ ከምቲ ኣምላኽ ዝደልዮ ክማላእ ተሰዲዶም። ብርግጽ እቲ ጉዕዞ ከቢድን ጭንቀት ዝመልኦን እዩ ነሩ። ዕሽል ሕፃን ሒዞም ንበረኻታት ሲናይ ክስንጥቑ እሞ ዝኣክል ስንቂ ዘይነበሮም ንኣጻምእ ቦታታት ክሓልፉ ከቢድ እዩ። እዚ ሎሚ እውን ይቕጽል ኣሎ።

ብዙሓት ወገና ሎሚ እውን ነዚ ኣጻምእ ሰንጠቆም እንተ ሓለፈልና ኢሎም ዝተጓዕዙ ውሑዳት ኣይኮኑን። ብዙሓት ኣብ መንጎ ዝተኾልፉ ኣለዉ። ምረት ስደት እንሰምዖን እንምከሮን ዘሎና ከቢድ ነገር እዩ። ስደት ቅድስት ስድራ ክሳብ ወዲ ሰብ ነቲ ኣብዚ ዓለም ዘምጽኦ ዓላማ ኣብ ግብሪ ክሳብ ዝፍጸም ኣየብቅዐን። ኣብ መስቀል ምስ ሞተ ሽዑ ምድራዊ ስደት ወዲ ኣምላኽ ብድሕነት ነፍሲ ወከፍና ተዛዚሙ።

ካብ ስደት ቅድስት ስድራ ብዙሕ ነገር እንምሃሮ ኣሎና።

1. ኣብ ኣምላኽ እምነት ገርካ ጉዕዞ ሕይወትካ ምምራሕ። ኣምላኽ ኣብ ጉዕዞ ሕይወትካ ክሃረበናን ክነግረናን እንከሎ ጽን ኢልና ክንሰምዕ እንተ ኸኣልና ክንዕወት ኢና። ቅድስት ስድራ ነቲ

አምላክ ብሔራዊ ዝነገራ ተኸቲላ ምስ ከደት ድኒና ንሕና እውን ኣብ ጽንኩር እዋን ንአምላክ ሰሚዕና ክንክእል ኣሎና።

- 2. ኣብ ሕይወተይ ፍርሕን ምጥርጣርን ብኸመይ እምከሮ? ኩሉ ኣብ ኢድ አምላኽዶ ኣንብሮ? ንኹሉ ኣብ አምላኽ ኣንቢረ ካብ ምጉፃዝ ዝግግተኒ እንታይ ኣሎ? ኢልና ንርእስና ክንሓትት ኣሎና። ንአምላኽ ክሰምዕ ዝኸኣለ ጥራሕ እዩ ኣብ ዓወትን ድሕነትን ዝበጸሕ።
- 3. ሕይወትና ስደት እዩ። ዓድና ሰማይ እዩ ስለዚ ኣብዚ ጉዕዞ ስደት ከምቲ አምላኽ ዝደልዮ ክንከይድ ይግብእና። ስደት ጭንቂ ፍርሒ ካብ አምላኽ ከውጽኦና ኣይግብእን። ኣብ ሕይወት ብዙሓት ስደተኛታት ዝርእ ካብ አምላኽ ዝወጸ ሕይወት ሒዝካ ምንባር እዩ። ንኹሉ ግፍዕን ሞትን ውርደትን ዝረኣዩ ብዝያዳ መገዲ አምላኽ ሒዞም ክኸዱ እናተገብኦ እንከሎ ብዙሓት ዘይስሩዕ ሕይወት ክነብሩ ይርኣ። ቅድስት ስድራ ግን ብስደት ካብ መገዲ አምላኽ ኣይወጽኦትን።

ቅድስት ስድራ ቀዳመይቲ ስደተኛ ኣብ ታሪክ ክርስትና እያ ነራ። ኣብ ምድረ ግብጺ ከም ማንም ስድራ ቤት ኮይና ትነብር ነራ። ወዲ አምላኽ ምድራዊ ሕይወቱ ብስደት ኣብ ዓዲ ጓና እግሩ ተኸሉ። ኣብዚ ክነስተንትኖ ዝሕግዝና እንነብሮ ሕይወት ዓይነቱ ብዘየገድስ ካብ መደብ አምላኽ ክወጽእ የብሉን።

ሓደ ካብቲ ብፍሉይ ክንገብሮ ዝግብእና ስሩዕ ሕይወት ሒዝና ክነብር ይግባእ። ስደተኛ ኣብ መብዝሕትኡ ዓለም ውጹዕ እዩ። ዝተሓተ ናብራ ይነብር መሰሉ ዳርጋ ዘይተሓለወ እዩ ስለዚ ከም ኩነታቱ ክነብር ይፍትን። ብሓቂ ክርእ እንከሎ ዘይ ዓድኻ ኣይ ዓድኻን እዩ። ኣብ ስደት ዝነብሩ ልዕሊ ኹሉ ክፈልጥዎ ዘለዎም እምነቶም መንነቶምን ባህሎም ዓቂቦም ክነብሩ እንተ ኸኣሉ ዕግበት ክረኽቡ ይኸእሉ እቲ ዝገደደ ኣብ ዓዲ ጓና መጺእካ ንኹሉ ዘሎካ ኣጥፊእካ ካልእ ኮንካ ክትነብር ምፍታን ክልተ ወጽዓ ይኸውን።

ሕይወት ስደት ብርቱዕ ሓለዎ የድልዮ። ከይትጠፍእ ምስ ህዝብኻን ባህልኻን ቀጻሊ ርክብ የድሊ። ንደቂ ዓድኻ ብፍቕርን ስኒትን ምቕራቦም የድሊ እዚ መንፈስካ የህድእ። ኩሉ ስደተኛ ፍርቂ ሕይወቱ ኣብ ዓዱ እዩ ዝርከብ እዚ ሓቂ ኣብ ኣተሓሳስባና ኣብ ዘሎና ርክብ ክርእ ይክኣል ስለዚ ምስ ሰብና ርክብ ክህልወና እንከሎ ጥራሕ ኢና እንቀሰን።

እዚ ዝኸሪ ብዓለ ቍስቋም ፍሉይ መልእኽቱ ስለምንታይ ስደት? ኣብ ስደት ንዘለዉ እንታይ ክንሕግዝ ንኸእል? ሰብ ንስደት ከይነቅል ደው ዘብል እንታይ ኣሎ? ኢልና ክንሓስብ ኣሎና። ዓድና ሎሚ ወዲ ዓዲ ዘይነብሮ ኩሉ ንስደት ዝናፍቕ ኮይኑ ኣሎ ስለዚ ፍሉይ ጸሎት ክንገብር የድሊ።

ኦ ማርያም ኣደና ናብራ ስደት ብዝያዳ እትፍልጢ ኢኺ እም ንስደተኛ ህዝብኺ ኣጸናንዕዮ ነቲ ፍቕር ወድኺ ምሓሮም ርድኣዮም ሰላምን ቅሳነትና ሃቦም ኢልኪ ለምንልና። እሙናት ደቂ ወድኺ እንኾነሉ ጸጋ ለምንልና።

ብሩኽ ብዓል ይግበረልና።

ኣባ ንጉሠ ፍሥሓ